

ضرورت سے زائد کپڑوں کی وجہ سے قربانی کا حکم

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس بارے میں کہ ایک اسلامی بہن کے پاس ضرورت سے زائد رقم نہیں ہے، لیکن کپڑے موجود ہیں، جو استعمال میں نہیں آتے، تو کیا ان کپڑوں کی وجہ سے قربانی واجب ہوگی؟

جواب

پوچھی گئی صورت میں ضرورت سے زائد کپڑے، اگر اتنی قیمت کے ہیں، کہ وہ ایام قربانی میں تنہا، یا دیگر ضرورت سے زائد سامان، اموال کے ساتھ مل کر، کم از کم ساڑھے باون تولے چاندی کی قیمت کو پہنچتے ہیں، اور قربانی واجب ہونے کی دیگر شرائط بھی پائی جاتی ہیں، تو قربانی واجب ہوگی، ورنہ نہیں۔

قربانی کا نصاب بیان کرتے ہوئے علامہ ابو بکر بن مسعود کا سانی حنفی علیہ الرحمۃ بدائع الصنائع میں فرماتے ہیں: ”فلا بد من اعتبار الغنی وھو ان یکون فی ملکہ مائتادھم او عشرون دیناراً او شئی تبلغ قیمتہ ذلک سوی مسکنہ وما یتأثث بہ وکسوۃ وخادمہ وفرسہ وسلاحہ وما لا یستغنی عنہ وھو نصاب صدقۃ الفطر“ یعنی (قربانی واجب ہونے میں) مال داری کا اعتبار ہونا ضروری ہے اور وہ یہ ہے کہ اس کی ملکیت میں دو سو درہم (ساڑھے باون تولے چاندی) یا بیس دینار (ساڑھے سات تولے سونا) ہو یا پھر اس کی رہائش، خانہ داری کے سامان، کپڑے، خادم، گھوڑا، ہتھیار اور وہ اشیاء جن کے بغیر گزار بسر ممکن نہ ہو، کے علاوہ ایسی شے ہو جو اس (ساڑھے باون تولے چاندی) کی قیمت کو پہنچتی ہو اور یہ ہی صدقہ فطر کا نصاب ہے۔ (بدائع الصنائع، کتاب الاضحیۃ، ج 5، ص 64، دار الکتب العلمیۃ، بیروت)

بہار شریعت میں ہے ”جو شخص دو سو درہم یا بیس دینار کا مالک ہو یا حاجت کے سوا کسی ایسی چیز کا مالک ہو جس کی قیمت دو سو درہم ہو وہ غنی ہے اس پر قربانی واجب ہے۔ حاجت سے مراد رہنے کا مکان اور خانہ داری کے سامان جن کی حاجت ہو اور سواری کا جانور اور خادم اور پہننے کے کپڑے ان کے سوا جو چیزیں ہوں وہ حاجت سے زائد ہیں۔ (بہار شریعت، ج 3، حصہ 15، ص 333، مکتبۃ المدینہ) فتاویٰ خلیلہ میں ہے ”ہر وہ مسلمان، مرد خواہ عورت، جو ایام قربانی میں دو سو درہم یعنی ساڑھے باون تولے چاندی یا ساڑھے سات تولے سونے، یا حاجت کے سوا کسی ایسی چیز کا مالک ہو جس کی قیمت ساڑھے باون تولے چاندی بنتی ہے تو اس پر قربانی واجب ہے۔“ (فتاویٰ

خلیلیہ، ج 03، ص 142، ضیاء القرآن، لاہور)

مجيب: مولانا اعظم عطاري مدني

فتوي نمبر: WAT-4990

تاریخ اجراء: 21 ذوالقعدة الحرام 1447ھ / 09 مئی 2026ء



Darul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net